

---

Fevralın 28-də "Excelsior" otelində Təhsil Nazirliyi, "İntel təhsil" və "Mədəd" Humanitar Təşkilatı İctimai Birliyi "Təhsildə İKT: müəllimlər və texnologiyalar" mövzusunda seminar keçirib. Seminarı "Mədəd" Humanitar Təşkilatı İctimai Birliyinin rəhbəri Emil Məmmədov açaraq iştirakçıları salamlayıb və sözü təhsil naziri Misir Mərdanova verib. Nazir son zamanlar İKT-nin tətbiqi sahəsi üzrə tədbirlərin tez-tez təşkil olunmasını təqdirəlayiq hal kimi dəyərləndirərək seminarın mövcud istiqamətdə aparılan işlərin daha da təkmilləşdirilməsində əhəmiyyətli rol oynayacağını qeyd edib. Nazir bildirib ki, müasir dövrdə hər bir ölkənin intellektual və elmi potensialı, sosial-iqtisadi inkişafın ən vacib göstəriciləri məhz İKT-nin tətbiqi səviyyəsi ilə təyin edilir. Misir Mərdanov son 3 ildə Dövlət Proqramı çərçivəsində görülən işlərdən danışaraq bu sahədə qarşıda duran vacib məsələləri diqqətə çatdırıb. Təlim prosesində informasiya-kommunikasiya texnologiyalarının imkanlarından geniş istifadə edən və mövcud istiqamətdə öz peşəkarlığı ilə seçilən informatika, eləcə də fənn müəllimlərinin adlarını qeyd edən nazir onların sayının daha çox olması məqsədilə bir sıra stimullaşdırıcı tədbirlərin həyata keçiriləcəyini xüsusi vurğulayıb. "Ümumtəhsil məktəblərinin İKT ilə təminatı proqramı" idarəetmə qrupunun rəhbəri Samir Məmmədov seminarın gündəliyi haqqında məlumat verdikdən sonra iştirakçılar "Müəllimlərin peşəkarlıq səviyyəsinin təkmilləşdirilməsi", "İntel-gələcək üçün təhsil", "Köməkçi heyətin hazırlığı" üzrə təqdimat məruzələri dinləyiblər. Seminar öz işini "Dəyirmi masa"larda davam etdirib.